
Shivadharmopadesham

शिवधर्मोपदेशम्

Document Information



Text title : Shivadharmopadesham

File name : shivadharmopadesham.itx

Category : shiva, shivarahasya, upadesha, advice

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mahAdevAkhyah ekAdashamAMshaH | adhyAyaH 2 |
vAvRittashlokaH ||

Latest update : October 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 2, 2024

sanskritdocuments.org

शिवधर्मोपदेशम्



(शिवरहस्यान्तर्गते महादेवाख्ये)

- शिवगौरीसंवादे -

शिव उवाच ।

शिवधर्मो विशिष्टोऽत्र शिपिविष्टपदाश्रयः ।

संसेव्योऽयं परो धर्मः शिवाख्योऽयं शिवार्थिभिः ॥ १९ ॥

ये तिष्ठन्ति परे धर्मे ते रुद्रा नात्र संशयः ।

ग्रामे वा यदि वारण्ये जले वापि स्थलेऽपि वा ॥ २० ॥

क्षेत्रे वा नगरे वापि कीकटे वा जनावृते ।

यत्र वा विद्यते लिङ्गं सर्वतीर्थानि तत्र वै ॥ २१ ॥

कीर्तयिष्यन्ति मामीशे सकृदप्याशु ये नराः ।

सर्वपापैर्विमुच्यन्ते कोटिजन्मकृतैरपि ॥ २२ ॥

ये पूजयन्ति लिङ्गं मे त्रिकालं बिल्वपल्लवैः ।

ये पश्यन्ति सकृद्देवि शिवलिङ्गं ममाश्रयम् ॥ २३ ॥

भूभागसञ्चरा रुद्रास्ते कृतार्था न संशयः ।

प्रातः सङ्गममध्याह्ने प्रदोषे वापि शङ्करम् ॥ २४ ॥

ये पश्यन्त्यर्चयन्ते वा त एव गणपुङ्गवाः ।

अस्मिन् कैलाससदने वस्तुं योग्या भवन्ति हि ॥ २५ ॥

यः क्षणं वा मुहूर्तं वा शिवं मां नो विचिन्तयेत् ।

सर्वोऽपि दिवसो वन्ध्यो भवत्येव गिरीन्द्रजे ॥ २६ ॥

दुर्लभं प्राप्य मानुष्यं येऽर्चयन्ति सदाशिवम् ।

तेषां हि सफलं जन्म भस्मरुद्राक्षधारिणाम् ॥ २७ ॥

शिवभक्तिपरा ये तु शिवप्रणतमस्तकाः ।
 शिवलोके क्षणाद्देवि विषमाक्षा भवन्ति ते ॥ २८ ॥
 शिवपूजाकरकराः शिवालयगताङ्घ्रयः ।
 शिवार्पितलसद्भाणा नैवेद्यास्वादजिह्वाकाः ॥ २९ ॥
 शिवध्यानैकहृदया न ते दुःखस्य भाजनम् ।
 तेषां हि सफलं जन्म कृतार्थाः शाम्भवोत्तमाः ॥ ३० ॥
 भवनानि मनोज्ञानि मङ्गलाभरणाः स्त्रियः ।
 धनं च दिष्टपर्यन्तं मम पूजाविधेः फलम् ॥ ३१ ॥
 तुरङ्गवरमातङ्गगोमहिष्यादिकोटयः ।
 तद्वारि वरवृक्षाश्च नित्यं सन्निहिताः शिवे ॥ ३२ ॥
 ये वाञ्छन्ति महाभाग्यं राज्यं च त्रिदशालयम् ।
 ब्रह्मत्वं वाऽथ विष्णुत्वमिन्द्रत्वं वापि पार्वति ॥ ३३ ॥
 तेऽर्चयन्ति सदाकालं ममैव चरणाम्बुजम् ।
 सौभाग्यं कान्तिरारोग्यं शौर्यं त्यागः प्रभावता ॥ ३४ ॥
 यशश्च जगति ख्यातिः शिवमर्चयतो भवेत् ।
 देवासुरेषु मुनिषु यद्यदुत्कृष्टमीश्वरि ॥ ३५ ॥
 तत्सर्वं मत्प्रसादेन लब्धमीशे शिवार्चनात् ।
 ममैव पूजया विष्णुः पालयेज्जगतीत्रयम् ॥ ३६ ॥
 ममैव पूजया ब्रह्मा जगत्सृष्टिं करोत्यपि ।
 ममैव पूजया रुद्रोऽप्यन्ते संहरते जगत् ॥ ३७ ॥
 ममैव पूजया शक्रः पालयत्यमरावतीम् ।
 ममैव पूजया देवि दिक्पाला वरुणो यमः ॥ ३८ ॥
 वसवो द्वादशादित्या मरुतोऽप्यश्विनावपि ।
 रुद्रा एकादशगणा सूर्याद्या ग्रहनायकाः ॥ ३९ ॥
 मनवो मुनयः सिद्धा गन्धर्वा गरुडाः खगाः ।
 यक्षकिम्पुरुषा नागा नृपा ये कालसम्भवाः ॥ ४० ॥
 युगे युगे प्रजा यास्ता सर्वे मत्पूजया वराः ।
 भान्त्येव भानवः सर्वे वान्ति वाताः सदा शिवे ॥ ४१ ॥

वर्षन्त मेघाः सततं पान्ति दिक्पतयो जगत् ।
 ज्योतीष्यपि प्रकाशन्ते नगा नागाश्च भूधराः ॥ ४२ ॥
 शेषोऽप्यशेषशिरसा भुवं धत्ते शिवार्चनात् ।
 स्वांशुभिः पोषयत्येव सोमोऽप्योषधिमण्डलम् ॥ ४३ ॥
 नद्यः समुद्राश्च तथा नोद्वेलाः संवहन्त्यपि ।
 किं शिवे बहूनोक्तेन सर्वं मत्पूजया स्थिरम् ॥ ४४ ॥
 चरं वाप्यचरं वाद्य जगच्चक्रं प्रवर्तते ।
 नारुद्रः संस्मरेद्गुद्रं नारुद्रो रुद्रमर्चयेत् ॥ ४५ ॥
 नारुद्रः कीर्तयेद्गुद्रं नारुद्रो रुद्रमाप्नुयात् ।
 सम्पर्कात् कौतुकाल्लोभात् भयाद्वापि च संस्मरेत् ॥ ४६ ॥
 कीर्तयेदर्चयेद्यो मां स मे प्रियतरो गणः ।
 शिवधर्मस्य सारोऽयं शिवभक्तिः सुनिश्चला ॥ ४७ ॥
 सा चाष्टाङ्गा मया चोक्ता कार्या नित्यं विशेषतः ।
 मद्भक्तजनवात्सल्यं पूजायाश्चानुमोदनम् ॥ ४८ ॥
 स्वयमभ्यर्चनं भक्त्या ममार्थं चाङ्गचेष्टनम् ।
 मत्कथाश्रवणे भक्तिः स्वरनेत्रेषु विक्रिया ॥ ४९ ॥
 पत्रं पुष्पं फलं तोयं यो मे भक्त्या प्रयच्छति ।
 तस्याहं न प्रणश्यामि स च मे न प्रणश्यति ॥ ५३ ॥
 नार्चयेद्यस्सदाऽऽत्मस्थं यो मां समयमास्थितः ।
 स मां पर्वतदुर्गेषु मार्गमाणो न पश्यति ॥ ५४ ॥
 यो मां सर्वगतं पश्येत् सर्वं च मयि पश्यति ।
 तस्याहं नित्यमात्मस्थः स च नित्यं मयि स्थितः ॥ ५५ ॥
 सुदुर्लभा शिवे भक्तिः दुर्लभं च शिवार्चनम् ।
 सुदुर्लभं शिवे दानं शिवहोमश्च दुर्लभः ॥ ५६ ॥
 सुदुर्लभं शिवज्ञानं तदभ्यासोऽतिदुर्लभः ।
 सुदुर्लभतरं ज्ञेयं जपध्यानं शिवात्मकम् ॥ ५७ ॥
 अत्यन्तदुर्लभं देवि शिवलिङ्गे शिवार्चनम् ।

सुदुर्लभा तु तद्भक्तिः तदभ्यासोऽतिदुर्लभः ॥ ५८ ॥

सुदुर्लभमिदं ज्ञात्वा शिवभक्तिं समाश्रयेत् ।

लाभस्तेषां जयस्तेषां यशस्तेषां पदे पदे ॥ ५९ ॥

ये शिवं शरणं प्राप्ताः शिवार्चनपरायणाः ।

येषां दिवा च रात्रौ च नित्यं शिवगता स्मृतिः ॥ ६० ॥

“नमः” कारादि संयुक्तं शिवायेत्यक्षरत्रयम् ।

जिह्वाग्रे वर्तते यस्य सफलं तस्य जीवितम् ॥ ६१ ॥

यदङ्गं भस्मसंयुक्तं त्रिपुण्ड्रललितालिकम् ।

रुद्राक्षमालाभरणं चन्द्रचूडालयं शिवे ॥ ६२ ॥

जातेनात्मद्रुहा येन भगवान्न समर्चितः ।

स चिरं सञ्चरत्यस्मन् संसारे दुःखसागरे ॥ ६३ ॥

दुर्लभं प्राप्य मानुष्यं न मूको बधिरो भवेत् ।

यदि सर्वगता सिद्धिर्विप्रत्वं च नरेषु च ॥ ६४ ॥

इहामुत्रसुखावाप्त्यै शिवे भक्तिं समाश्रयेत् ।

दुर्लभा दुर्लभा देवि मम भक्तिः सुदुर्लभा ॥ ६५ ॥

मुक्तिदा मोक्षदात्री च पशुपाशनिकृन्तनी ॥ ६६ ॥

॥ इति शिवरहस्यान्तर्गते शिवधर्मोपदेशं सम्पूर्णम् ॥

- ॥ श्रीशिवरहस्यम् । महादेवाख्यः एकादशमांशः । अध्यायः २ । वावृत्तश्लोकाः ॥

- .. shrIshivarahasyam . mahAdevAkhyah ekAdashamAMshaH . adhyAyaH
2 . vAvRRittashlokaH ..

Proofread by Ruma Dewan

——
Please send corrections to sanskrit@cheerful.com

